

Да пытання аб удасканаленні моўнай сістэмы

20-я гг. нашага стагоддзя міжволі суадносіш з легендай. І не толькі таму, што многае здзейсненае ў той час не атрымала яшчэ належнай ацэнкі, што многае акутана яшчэ неверагоднымі таямніцамі, што менавіта у гэты час на карысць Беларусі працавалі Я. Купала, Я. Колас, М. Гарэцкі, Ц. Гартны, К.Крапіва і іншыя дзеячы літаратуры і мастацтва, але і таму, што сённяшнія нашы поступы ў справе беларусізацыі мы звяраем па тых далёкіх ужо дасягненнях.

Асабліва гэта датычыцца практычных праблем беларускага мовазнаўства. Літаральна за першыя дзесяць гадоў дзяржаўнасці Беларусі былі створаны падручнікі і дапаможнікі, слоўнікі па розных галінах навукі на беларускай мове, якая да таго часу не мела трывалай пісьмовай традыцыі. Менавіта найбольш таленавітымі дзеячамі культуры, сярод якіх нам хацелася б вылучыць Уладзіміра Дубоўку, шліфавалася і ўдасканальвалася ўся моўная сістэма.

Але ў тым і складанасць любой моўнай рэформы ў перыяд актыўнага ўдзелу грамадства ў гэтым працэсе, што цяжка, практычна немагчыма прадбачыць яе вынікі. А для маладой беларускай літаратурнай мовы вынікі патрэбны былі неадкладна. І не толькі ў справе нармалізацыі лексікі, але і пры удасканаленні графічнай сістэмы — азбукі, і пры ўпарадкаванні правілаў напісання — арфаграфіі.

Важнай падзеяй у гэтым кірунку дзейнасці стала акадэмічная канферэнцыя па рэформе беларускага правапісу і азбукі (14 — 21 лістапада 1926 г.), у якой прымаў удзел і У. Дубоўка. Але паколькі рашэнні і рэкамендацыі канферэнцыі не былі абавязковымі, дыскусія адносна ўдасканалення алфавіта і правапісу працягвалася і пасля яе заканчэння.

Фактычна ў гэты час У. Дубоўка напрацоўваў канкрэтны матэрыял для будучай графічнай і арфаграфічнай сістэм беларускай мовы, але працэс стаўлення літаратурнай мовы быў гвалтоўна затарможаны ў 1930 г. А тыя абвінавачванні, што былі прад'яўленыя яму, фактычна прадвырашылі лес многіх цікавых прапаноў і заўваг шчырага прыхільніка моўных рэфармацый.

Больш падрабязна на некаторых з іх мы і спынімся.

Падчас дыскусіі адносна выбару сістэмы знакаў адназначна выказваўся

пісьменнік за кірыліцу, абгрунтоўваў перавагі яе над лацініцай. «Сучасны беларускі алфавіт,— адзначаў ён,— не з'яўляецца цалкам задавальняючым. але трэба адначасна зазначыць, што прыняцце замест яго польска-чэшскага алфавіту, як гэта мелася на ўвазе некаторымі культурнымі працаўнікамі нашымі, не з'яўляецца мэтазгодным». Аднак выйсце з такой сітуацыі, калі графічная сістэма не зусім адпавядае мове, паэт бачыў у стварэнні універсальнага алфавіта, прыстасаванага да беларускіх умоваў. Развіваючы ідэю так званай «антыквы», выкладзенай у невялічкім дапаможніку **«Просты спосаб стацца ў кароткім часе граматычным»**, надрукаваным у 1918 г., ён сфармуляваў тры важнейшыя прынцыпы, якія пажадана было б улічваць у гэтай рабоце.

1. Адмовіцца ад вялікіх літараў. Наяўнасць іх нічым не апраўдана. «Меркаванне пра тое, што вялікія літары існуюць для накіравання прыпынку, — не грунтоўнае. Навошта існуе кропка? — Калі кропка не задавальняе нас у дадзеным выпадку з прычыны свайго малага памеру, можна будзе павялічыць яе, давесці да велічыні скарынінскай кропкі»¹.

2. Кожнаму гуку павінен адпавядаць асобны знак.

3. Адмовіцца ад сістэмы «хвосцікаў, кручкоў», а ўвесці адпаведныя нашы літары.

Пачаткам у справе стварэння універсальнага алфавіта з'яўляюцца прапановы пісьменніка аб рэфармаванні літар дз, дж, ё; спалучэнняў йі, уо, іе. Падставай для гэтага служаць, на яго думку, цяжкасці пры вывучэнні ў школе, неэканомнасць на паперы. «Два працэнты ўсяе нашае кніжнае прадукцыі займаюцца лішнімі літарамі з прычыны недасканаласці нашага алфавіту. А гэта грошы. на лішнюю паперу, кошт набору, ганарар, афармленне».

Нсзадавальненне з нагоды ўжывання дзвюх літар для перадачы на пісьме афрыкатаў дз, дж выказвалася яшчэ на канферэнцыі, дзе былі прапановы: Я.Лёсіка — абазначаць іх літарамі д і ж — і П. Растаргуева — абазначаць іх літарамі сербскага алфавіта Ъ і У). У. Дубоўка, перш чым уводзіць адпаведныя літары, засяроджвае ўвагу на пэўных «вымогах», якімі павінны кіравацца навукоўцы ў сваім выбары. Новыя знакі, згодна з яго меркаваннямі, павінны: гарманаваць з рэштаю літар нашага алфавіта; быць лёгкімі і эканомнымі (у часе) для друку і пісьма; не абавязкова выходзіць з аднаго якога-небудзь алфавіта. І выпрацаваны на падставе дэталёвага аналізу адпаведных літар асноўных алфавітаў праект У. Дубоўкі для дз і дж меў наступны выгляд:

	друкаваныя		рукапісныя	
	вялікія	малыя	вялікія	малыя
Дз	Д	д	Д	д
Дж	Г	г	Г	г

Беларускія чытачы мелі магчымасць азнаёміцца з гэтымі літарамі ў кантэксце. Часопіс «Узвышша» з № 5 за 1928 г. пачаў друкаваць з імі асобныя матэрыялы, а з № 2 за 1929 г., згодна з пастановай агульнага сходу ад 14 лютага 1929 г., ужо ўвесь часопіс друкаваўся з новымі літарамі. Праўда, больш ніякае выданне не падтрымала ініцыятыву ўзвышэнцаў, а з крытыкай графічнага выканання літар для гэтых гукаў выступіў прафесар П. Бузук".

Не атрымалі далейшага заканадаўчага афармлення і прапановы пісьменніка замяніць створанае Карамзіным ё на о (*он, лон, Лондон*) ; увесці па прыкладзе ўкраінцаў літару і для перадачы спалучэнняў іі (*ікаўка, ім., па`іла*) ` . Усе яны лічыліся неістотнымі, малазначнымі. Больш таго, падобныя прапановы У.Дубоўкі зблізіць універсальны беларускі алфавіт з узорами графічнай сістэмы ў еўрапейскіх народаў расцэньваліся як імкненне аб'яднаць пралетарскую культуру з буржуазіяй.

Што датычыцца правапісу, то ў гэтым пытанні пісьменнік паслядоўна і заўзята адстойваў такі пункт гледжання, згодна з якім любыя арфаграфічныя змены павінны спрашчаць існуючы правапіс і не павінны ўплываць на прыродную мілагучнасць беларускай мовы. Гэта, на яго думку, і адпраўны пункт, і мэта, дзеля якой павінна праводзіцца рэформа. Так, становіцца ацэньваючы граматыку Б. Тарашкевіча і Я. Лёсіка па ўнармаванні напісання падоўжаных зычных і дзвюх зычных цераз мяккі знак, ён падкрэслівае: «*Самым цяжкім з'яўляецца ўтлумачыць селяніну тое, чаму фактычна адзін гук перадаецца аж цераз пяць літар (судзьдзя)*». І далей прапануе замяніць такое шматлітарнае напісанне падоўжаных адналітарным са знакам падаўжэння над літарай. «*Праект мой грунтуецца не толькі на агульнанапашыраным у міжнароднай практыцы спосабе напісання падоўжаных гукаў, але і на старой беларускай традыцыі, якая вы-працоўвалася на працягу стагоддзяў*» ``.

Гэта заўвага нам бачыцца слушнай. Яна прадугледжвае не толькі захаванне мілагучнасці, але і спрашчэнне адлюстравання гэтай прыроднай уласцівасці мовы на пісьме, што часткова прадаўжала б традыцыі старабеларускай мовы, заахвочвала б да яе даследавання, пошукаў новых цікавых асаблівасцяў, а магчыма, паспрыяла б унікнуць многіх спрэчных пытанняў, якія канчаткова не вырашаны і сёння "".

Пры назіранні над мовай народнай паэзіі, рытмам, рыфмай У. Дубоўка адзін з першых засведчыў той факт, што пры дапамозе сродкаў арфаграфіі можна і неабходна захоўваць спецыфічныя асаблівасці роднай мовы. Менавіта мэце «*ўхілення нямілагучных гукаслучэнняў*» былі падпарадкаваны прапановы пісьменніка размежаваць напісанне канчаткаў прыметнікаў жаночага роду адзіночнага ліку ў родным склоне, а таксама назойнікаў і прыметнікаў у

творным склоне; упарадкаваць напісанне у на пачатку слова; прыстаўных галосных і зычных; скарыстоўваць «сутоку» (аферэзіс) ".

Клопатам пра захаванне нацыянальнага аблічча мовы прасякнуты і меркаванні паэта наконт напісання прозвішчаў, ужывання «працятых» формаў *трэ'* (*трэба*), *на'т* (*наваг*). «У народнай мове,— адзначае ён,— *ста-іць так: для замужніх, для маладзіц — Станкевічыха, для дзяўчат — Станкевічанка [...] у народнай мове чуем — у Сымонавага сына, каля Грыгоравай хаты*». Таму тут жа прапануе для вызначэння прыналежнасці пісаць: *вершы Кальцовага, Нікіціна-га, Івановага* ``. Формы ж *трэ'* і *на'т*, лічыць ён, мэтазгодна ўжываць тады, калі наступнае слова пачынаецца апошнім складам папярэдняга {*трэ'~ было, на'т воды няма*) ``.

Сёння, калі мы імкнемся зберагчы нацыянальнае аблічча нашай мовы, панавуковаму прафесійна перагледзець некаторыя спрэчныя пытанні правапісу, то у першую чаргу павінны, каб не паўтарыць памылак мінулага, уважліва прыгледзецца, асэнсаваць індывідуальныя праекты ўдасканалення моўнай сістэмы. Адзін з іх, праект У. Дубоўкі, на нашу думку, заслугоўвае належнай увагі.

Дубоўка У. Лацінка ці кірыліца: Да праекту рэформы беларускага альфабэту // *Узвышша*. 1929. № 1.— С. 111. Тамтама. — С. 112.

Дубоўка У. Падвойжаныя (або падвойныя) зычныя і спосаб іх азначэння на пісьме *Узвышша*. 1929. № 2.— С. 80.

Гл.: Працы акадэмічнае канфэрэнцыі па рэформе беларускага правапісу і азбукі.— Мн., 1927.

' Дубоўка У. Праект літар для згукаў «дз» і «дж» // *Узвышша*. 1928. № 4.— С. 170. ` Гл.: Бузук П. «Культура мовы» ў «Узвышшы» /7 *Маладняк*. 1929. № 5 — 6.— С. 114 — 116.

г *Узвышша*. 1929. № 1.— С. 111.

` Дубоўка У. Некаторыя прыватныя выпадкі мілагучнасці нашае мовы *Узвышша*.

1927. № 4.— С. 91.

" *Узвышша*. 1929. № 2.— С. 79 — 81.

Лукашанец А. Праблемы беларускага правапісу: Нататкі з акадэмічнай канфэрэнцыі // *Роднае слова*. 1993. № 2.— С. 3 — 7.

` Куліковіч У. Мілагучнасцю сэрца чаруе /,' *Наша слова*. № 49. С. 5.

'-' *Узвышша*. 1927. № 4. — С. 93. ^м *Узвышша*. 1927. № 2.— С. 180 -181. ¹ *Узвышша*. 1927. № 4.— С. 92.